

प्रादेशिक समाचार
आकाशवाणी, भोपाल
प्रातःकालीन समाचार

मुख्य समाचार :-

- बिहार विधानसभा चुनाव के लिए निर्वाचन आयोग का नया परामर्श जारी।
- पीएम स्वनिधि योजना का लाभ पथ विक्रेताओं को देने में मध्य प्रदेश पहले स्थान पर।
- उप मुख्यमंत्री ने दिए बेहतर स्वास्थ्य सुधाओं के लिए निर्देश
- खंडवा में दो दिवसीय अंतरराष्ट्रीय शतरंज प्रतियोगिता का शुभारंभ आज।

निर्वाचन आयोग-परामर्श

निर्वाचन आयोग ने बिहार विधानसभा चुनावों से पहले प्रचार में आर्टिफिशियल इंटेलीजेंस-एआई और सिंथेटिक सामग्री के उपयोग को लेकर कड़े नियमों की रूपरेखा तैयार करते हुए नया परामर्श जारी किया है। आयोग ने राजनीतिक दलों, उम्मीदवारों और अभियान प्रतिनिधियों से कहा है कि वे प्रचार के लिए इस्तेमाल या प्रसारित किसी भी कृत्रिम रूप से उत्पन्न या एआई-परिवर्तित छवि, ऑडियो या वीडियो को एआई-जनरेटेड, डिजिटल रूप से संवर्धित या सिंथेटिक सामग्री के रूप में लेबल करें, जो दृश्य प्रदर्शन क्षेत्र के कम से कम 10 प्रतिशत को कवर करें। आयोग ने ऐसी किसी भी सामग्री को प्रकाशित या अग्रणी करने पर भी रोक लगाने को कहा है जो गैरकानूनी हो, किसी व्यक्ति की पहचान, रूप-रंग या आवाज़ को उसकी सहमति के बिना गलत तरीके से प्रस्तुत करती हो, और जिसका उद्देश्य मतदाताओं को गुमराह करना या धोखा देना हो। आयोग ने ऐसी किसी भी सामग्री को 3 घंटे के अंदर हटा देना अनिवार्य कर दिया है।

एनएचएआई- साइन बोर्ड

भारतीय राष्ट्रीय राजमार्ग प्राधिकरण - एनएचएआई ने अपने सभी क्षेत्रीय कार्यालयों को निर्देश दिया है कि वे राष्ट्रीय राजमार्गों पर स्थित शुल्क प्लाज़ा पर मासिक और वार्षिक पास के बारे में विस्तृत जानकारी प्रदर्शित करें। सड़क परिवहन और राजमार्ग मंत्रालय ने कहा है कि यह जानकारी शुल्क प्लाज़ा के प्रवेश द्वार, ग्राहक सेवा क्षेत्र और प्रवेश या निकास बिंदुओं सहित स्पष्ट रूप से दिखाई देने वाले स्थानों पर साइन बोर्डों पर लगाई जाएगी। मंत्रालय ने कहा है कि साइन बोर्ड अंग्रेजी, हिंदी और क्षेत्रीय भाषाओं में प्रदर्शित किए जाएंगे। प्राधिकरण ने अपने क्षेत्रीय कार्यालयों को 30 दिनों के भीतर इन बोर्डों को लगाने का काम पूरा करने को कहा है।

पीएम स्वनिधि योजना

पीएम स्वनिधि योजना का पुनर्गठन कर इसकी अवधि 31 मार्च 2030 तक बढ़ा दी गयी है। पथ विक्रेताओं को योजना का लाभ देने के मामले में मध्यप्रदेश पहले स्थान पर है। उल्लेखनीय हैं कि प्रदेश में नगरीय क्षेत्रों में शहरी पथ विक्रेताओं को अपना व्यवसाय शुरू करने और आर्थिक

रूप से सुदृढ़ करने के लिये योजना में करीब 9 लाख हितग्राहियों को 2 हजार 78 करोड़ रुपये का ऋण उपलब्ध कराया गया है। हितग्राहियों को ब्याज सब्सिडी के रूप में 80 करोड़ रुपये की राशि दी गयी है। इस संबन्ध में प्रदेश के नगरीय विकास एवं आवास मंत्री कैलाश विजयवर्गीय ने वीडियो कॉन्फ्रेंस में कहा कि मध्यप्रदेश में पीएम स्वनिधि योजना में शहरी क्षेत्र के अधिक से अधिक जरूरतमंद पथ विक्रेताओं को ऋण सुविधा उपलब्ध कराई जायेगी।

मुख्यमंत्री- हमीदिया हॉस्पिटल

मुख्यमंत्री डॉ. मोहन यादव ने कार्बाइड गन से प्रभावितों से भोपाल हमीदिया हॉस्पिटल के ब्लॉक 2 की 11वीं मंजिल स्थित नेत्र रोग वार्ड में भेंट की और उनके स्वास्थ्य की जानकारी प्राप्त की। मुख्यमंत्री डॉ. यादव ने चिकित्सा विशेषज्ञों से रोगियों के उपचार के संबंध में जानकारी प्राप्त कर समुचित इलाज के निर्देश दिए। मुख्यमंत्री डॉ. यादव ने प्रदेश के अन्य स्थानों पर भी कार्बाइड गन से प्रभावित बच्चों और नागरिकों के उचित इलाज के निर्देश दिए हैं। उन्होंने मुख्यमंत्री स्वेच्छानुदान मद से भी सहायता के निर्देश दिए गए हैं।

जीएसटी

केंद्र सरकार द्वारा कई क्षेत्रों में जीएसटी दरों में कटौती के साथ, 22 सितंबर को जीएसटी बचत उत्सव की शुरुआत हुई, जिससे देश भर के नागरिकों को लाभ हुआ। हमारे संवाददाता ने बताया है कि स्टेशनरी क्षेत्र में नई जीएसटी दरों से लोगों को बहुत लाभ मिल रहा है।

नई पीढ़ी के जीएसटी सुधारों के अंतर्गत, सरकार ने स्टेशनरी वस्तुओं पर करों में बड़ी कटौती की है, जिससे परिवारों, विशेष रूप से छात्रों को बड़ी राहत मिली है। नए कर ढांचे में पेंसिल, शार्पनर, क्रेयॉन, अभ्यास पुस्तिकाएँ, ग्राफ पुस्तिकाएँ, मनाचित्र और चार्ट अब कर-मुक्त कर दिये गये हैं, ये वस्तुएँ पहले 12 प्रतिशत कर स्लैब में आती थीं। इसी तरह, ई-रेज़र पर जीएसटी 5 प्रतिशत से घटाकर शून्य कर दिया गया है। करो में हुई यह कटौती शिक्षण सामग्री को और अधिक किफ़ायती बनाएगी, जिससे छात्रों और युवाओं को विशेष रूप से लाभ मिलेगा। साथ ही कार्टन और बक्सों पर जीएसटी को 12 प्रतिशत से घटाकर 5 प्रतिशत कर दिया गया है, जिससे छोटे निर्माताओं और ऑनलाइन विक्रेताओं के लिए पैकेजिंग लागत में कमी आएगी। इस क्षेत्र में कार्यरत सूक्ष्म, लघु और मध्यम उद्यमों को प्रोत्साहन मिलेगा। सकलेन अख्तर, आकाशवाणी समाचार, दिल्ली।

टेलीमेडिसिन सुविधा

उप मुख्यमंत्री राजेन्द्र शुक्ल ने कहा है कि जिला अस्पताल सहित प्रत्येक स्वास्थ्य केन्द्र में चिकित्सक एवं पैरामेडिकल स्टॉफ नियमित रूप से उपस्थित रहें। आम जनता को बेहतर तरीके से स्वास्थ्य सेवाओं का लाभ समय पर मिले। टेलीमेडिसिन सुविधा का भी विकल्प के तौर पर व्यापक और बेहतर उपयोग सुनिश्चित किया जाए। उप मुख्यमंत्री श्री शुक्ल ने पन्ना प्रवास के दौरान कलेक्टर कार्यालय के सभागार में स्वास्थ्य विभाग की समीक्षा बैठक में उक्ताशय के निर्देश दिए।

पैकेट- जनसंपर्क

कला उत्सव

स्कूल शिक्षा विभाग का दो दिवसीय राज्य स्तरीय कला उत्सव का समापन समारोह आज दोपहर 3 बजे होगा, जिसमें विजेताओं को पुरस्कार प्रदान किए जाएंगे। भोपाल के मध्यप्रदेश भूमि एवं जल प्रबंधन संस्थान, वाल्मी में 24 अक्टूबर से प्रारंभ हुए कला उत्सव के पहले दिन गायन, वादन, नृत्य, नाटक, मूर्तिकला, और स्थानीय शिल्प प्रतियोगिताएँ आयोजित की गईं। कार्यक्रम में प्रदेश के लगभग 250 विद्यार्थी 9 संभागों से प्रतिभागिता कर रहे हैं। कला उत्सव का उद्देश्य विद्यार्थियों को भारतीय कला, संस्कृति और शिल्प परंपराओं से जोड़ना है।

छठ पर्व

सूर्य की आराधना का महा पर्व आज से शुरू हो रहा है। भोपाल में 50 से अधिक स्थानों पर छठ पर्व का महापर्व मनाया जा रहा है। जिसमें भोजपुरी और पूरबीया समाज के लोगो के साथ ही अन्य श्रद्धालू भी उत्साह पूर्वक भाग ले रहे हैं। चार दिवसीय महापर्व छठ पूजा “नहाय-खाय” के साथ शुरू हो रहा है। इस दौरान बिहार से आए गायक छठ पर्व के लोकगीतों की प्रस्तुति भी देंगे।

अंतरराष्ट्रीय शतरंज प्रतियोगिता

खंडवा जिला मुख्यालय पर आज से दो दिवसीय अंतरराष्ट्रीय शतरंज प्रतियोगिता का शुभारंभ हो रहा है। इस बारे में कलेक्टर ऋषभ गुप्ता ने बताया कि मध्यप्रदेश एडहॉक शतरंज संगठन इंदौर के निर्देशन में खण्डवा में आयोजित होने जा रही "श्री दादाजी धूनीवाले फीडे रेटिंग ओपन शतरंज प्रतियोगिता" का आयोजन 25 और 26 अक्टूबर को स्थानीय अरविंद कुमार नितिन कुमार हायर सेकेंडरी स्कूल खंडवा में किया जा रहा है। उन्होंने बताया कि खंडवा में दूसरी बार अंतरराष्ट्रीय स्तर की शतरंज प्रतियोगिता का आयोजन किया जा रहा है। जिसमें लगभग 700 खिलाड़ियों के शामिल होने की संभावना है।

क्रिकेट

भारत और ऑस्ट्रेलिया के बीच तीन एक दिवसीय मैचों की श्रृंखला का अंतिम और फाइनल मैच आज सिडनी के क्रिकेट ग्राउंड में खेला जाएगा। मैच सुबह नौ बजे से शुरू होगा। गौरतलब है कि भारत 23 अक्टूबर को दूसरा मैच एडिलेड में दो विकेट से हार गया था। ऑस्ट्रेलिया इस श्रृंखला में दो-शून्य की बढ़त बनाए हुए है।

अब कुछ समाचार संक्षेप में

- केन्द्रीय सामाजिक न्याय और अधिकारिता मंत्री डॉ. वीरेन्द्र कुमार के मुख्य आतिथ्य में कल जबलपुर में रोजगार मेला संपन्न हुआ, जिसमें जबलपुर और आस-पास के जिलों के 95 युवाओं को नियुक्तिपत्र सौंपे गये।
- जिला रोजगार कार्यालय द्वारा 28 अक्टूबर को शासकीय आईटीआई पन्ना में जिला स्तरीय एक दिवसीय युवा संगम मेला आयोजित किया जाएगा।
- इंदौर ज़िले के डॉ. अंबेडकर नगर महू में 60 वर्ष या उससे अधिक आयु के वरिष्ठ नागरिकों को पात्रतानुसार निःशुल्क सहायक उपकरण उपलब्ध कराने के लिए 29 अक्टूबर को परीक्षण शिविर का आयोजन किया जा रहा है।
- बैतूल जिले में जनजातीय कार्य विभाग के छात्रावासों में विद्युत देयकों में 40 लाख 4 हजार की राशि के फर्जी भुगतान की वित्तीय अनियमितता सामने आई हैं। इस संबंध में कलेक्टर ने कार्यवाही के निर्देश दिए।
